

# MUKANDA *ya* **YOB**

**Kwikama na ntangu ya mpasi**  
**(Ba Leso 9 sambu na bana ti bajeune)**

Edition 2024

**Musoniki:** *Maman Lorella Rouster. MCE*



*Matondo na [freeBibleimages.com/](http://freeBibleimages.com/)  
Sweet Publishing sambu na bafoto*

## Mukanda ya Yobi Kusala nki kana mpasi kwisa ?

Baleso 9

### Parti I—Preparasio ya moniteur--

#### Tala Nki Kele na Mukanda Yai :

Leso 1-Yobi zingaka nki ntangu ti wapi ?  
Bafoto 1-3

Leso 2-Yobi vandaka nani ?  
Bafoto 4-5 *Yobi 1 :1-15*

Leso 3-Mpasi ya Yobi yantikaka nki  
mutindu ?  
Foto 6 *Yobi 1 :6-12*

Leso 4-Mpasi kwisilaka Yobi  
Bafoto 7-9 *Yobi 1 :13-20*

Leso 5-Yobi monaka mpasi na nitu  
Bafoto 10-11 *Yobi 2 :1-10*

Leso 6-Banduku kwisaka na ntangu ya  
mpasi  
Bafoto 12-13 *Yobi 2 :11-13, kapu 3*

Leso 7-Banduku pesaka conseye  
Bafoto 14-17 *Yobi kapu 4-37 (somere)*

Leso 8--Nzambi pesaka mvutu  
Bafoto 18-19 *Yobi kapu 38-42 :6*

Leso 9—Nsuka ya mambu ya Yobi  
Foto 20-21 *Yobi 42 :7-16*

#### Moniteur, nki mutindu kusadila mukanda yai :

Kusadila mukanda yai mbote, bantu zole kele mfunu. Muntu ya ke tanga kuluta mbote, yandi ta tanga histoire ti baverse ya Bible ya beto me sonika. Muntu ya zole ta simba bafoto ti songa

fas ya yo, na mpila nde bana ya kalasi lenda mona yo ntangu yonso ya muntu ya nkaka kele kutanga histoire. Kana kalasi kele nene, yandi lenda tambula ndambu na mpila nde bana yonso lenda mona foto. Yandi simba yo tii ntangu mutangi me manisa kutanga.

Bantu yina zole lenda vanda :

- bamoniteur zole, to
- moniteur ti nsadisi, to
- moniteur ti mwana ya ecodim.

Mbote mutangi sala pratike ya kutanga na ntwala ntangu ya kalasi, sambu yandi lenda tanga kukonda mpasi, mpi kutula ekspresio mingi na kutanga na yandi.

Na konso foto, bampila 3 ke landa sambu na kubenda partisipasio ya bana :

- Bana pesa mvutu na bakestio
- Bana sala
- Bana yimba ti kina.

Ndambu ya baleso ke yika mpi verse ya Bible ya kutanga. Yai kele ve verse ya kulonguka, kansi kaka verse ya kutanga.

Moniteur ta twadisa bana na ba-aktivite yai yonso.

**Yula bana :** Ntete yandi ta yula bana kakestio.

Kusala yo mbote, landa bansiku yai :

1. Sola NSWALU mwana kupesa mvutu. Ntangu moniteur yula kestio, yandi fweti kinga ve mingi kuyindula nani ta pesa mvutu. Kusala mpidina ta losa ntangu mingi mpamba. Kaka yula kestio, ti songa nswalu nani ta pesa mvutu.
2. Kana mwana me pesa mvutu, pesa yandi kiese. Kupesa yandi nsoni ve kana mvutu na yandi ke lunga ve. Nge lenda tuba nde, “Ee,

kansi kima ya nkaka kele mpi,” to “Yandi ve. Muntu beto ke sosa kele bakala,” to “Bantu mingi yindula kaka mpila nge me tuba. Kansi tala mbote. Nki Bible ke tuba ? ” Kana mvutu kele kaka mbote ve, kaka tuba nde, « Mersi, nge me meka. Beto ke sosa mvutu ya nkaka. Nani ta meka diaka ?”

Kana mvutu kele mbote, sadila bandinga ya kupesa yandi kikesa bonso, “Ee”, to “Nge me tuba mbote.” Kansi, kuyika ve barepetisio ya bana sala mbala mingi kupesa kikesa bonso kubula maboko, etc. Sala yina ve na kati ya lesu, sambu yo baka ntangu mingi.

Kana mwana me pesa mvutu ya mbote, mbote nge moniteur tuba yo diaka na mpila nde bana yonso kuwa yo. “Ee, nge me tuba mbote. Yo vandaka nsi ya bo bingaka Usi.”

#### **🏠 Bana sala :**

Na ntwala lumbu ya ecodim, moniteur fweti tanga yai sambu yandi bakisa nki beto zola bana kusala, ti yandi fweti meka yo. Kana yo kele mwa-senete, ikele ve moniteur ya ta sala yo, kansi bana fweti sala yo. Kana mpila kele, bo yonso sala yo mbala mosi. Kana yo kele repetisio ritimika, nge moniteur pesa mbandu, ebuna bana fweti landa nge.

Moniteur KE TANGA PARTI YAI VE na bana. Yandi fweti twadisa bo KUSALA mpila yo ke tuba.

#### **🎤 Bana yimba ti kina :**

Moniteur, nge lenda tula ton ti ritime nge mosi. Sala pratike na ntwala ntangu ya ecodim. Na ntangu ya ecodim, nge yimba yo mbala mosi, ebuna bana landa nge. Yonso kele nkufi, yo yina, bo lenda yimba yo mbala na mbala.

#### **🎵 Kikuma ya baleso yai :**

Baleso yai yonso kele na kikuma mosi kaka. Na nsuka ya baleso yai, beto zola bana kutula Nzambi ntima nde Yandi ke twadisa luzingu na bo, ata na mpasi, ata na mambote.

#### **♥ Verse ya kulonguka :**

Bana ta longuka baverse 3, Yakobo 5 :9-11, na baleso yai yonso. Longa verse 9 tii ntangu bana zaba yo mbote, na nima longa 10 tii ntangu bo zaba yo. Vukisa baverse yina 9 ti 10, ebuna yika verse 11. Na nsuka ya baleso yonso, bo fweti vanda na mpila kutuba baverse yina tatu mbala mosi.

#### ***Yakobo 5 :9-11***

*9 Bampangi, beno lenda bokuta ve na kati na beno na beno, mbaimbai Nzambi ta pesa beno ndola. Zuzi ke vingila beno !*

*10 Bampangi, beno yindula baprofete yina vandaka kutuba na zina ya Mfumu Nzambi. Beno baka mbandu na bo, sambu bo kangaka ntima na bampasi na bo.*

*11 Beto ke bingaka bo, ‘Bantu ya kiese’, sambu bo kangaka ntima. Beno me waka nki mutindu Yobi kangaka ntima, ebuna beno zaba nki mambu Mfumu Nzambi salaka yandi na nsuka-nsuka, sambu Mfumu Nzambi ke wilaka bantu mawa.*

#### **🎵 Nkunga YOBI**

(Tune: Zachaeus was a wee little man)

Yobi vandaka muntu ya Nzambi  
ti muntu ya mbote.

Yandi kwikama na mpasi  
Na mpasi kuluta mingi.

Sadisa beto, bonso Yobi,  
Kuvanda kwikama.

Sadisa beto, bonso Yobi,  
Kuvanda kwikama.

Kuvanda kwikama !

Kuvanda kwikama !

### Preparasio ya konso mposo :

Yantika na ntangu ya mbote, ebuna landa ndambu-ndambu na mposo na ntwala ya kulonga.

1. Yantika na lombilu nde Nzambi sadisa nge na preparasio, Yandi sadisa bana kubakisa mpi kulemfuka na malongi, bana ya ecodim kwisa na Yesu, ti bo kuma balonguki ya ngolo na Yandi. Kana masumu ke kanga nzila nde Nzambi lenda ve kuwa lombilu na nge, lombapardo ti bika mambu yina.

2. Tanga lesu ya mvimba ti bakisa yo. Kana nge bakisa ve parti mosi, tanga yo diaka, to sosalusadisu ya muntu ya nkaka sambu nge bakisa yo. Tala mpi bafoto ya kwenda na konso parti ti zikisa nde nge bakisa foto ke songa nani ti nki. Tanga baverse ya lesu na Bible. Ndambu baleso ke pesa kaka somere sambu bandinga ya banduku ya Yobi vandaka mingi.

3. Yindula parti 'bana sala' ti meka kusala yo.

4. Tula ton ti ritima na konso kitini ya bana fweti yimba ti kina.

5. Yilama kulonga verse ya kulonguka (Yakobo 5 :9-11) ya beto me solula dezia. Mbote kutanga to kutuba verse mbala mosi to zole na luyantiku ya lesu, ebuna kutuba yo mingi mpila na mpila na nsuka ya lesu.

6. Bantu fweti vanda zole, mosi na kutanga ti kutwadisa bana na yonso ya bo ta sala, mosi na kusonga bafoto na bana. Yo yina, yilama na mambu yai. Lomba muntu na kusadisa nge ti songa yandi nki yandi fweti sala.

### Nki kusala na ntangu ya ecodim :

### Program ya 45 minutes, mbandu :

#### **Kuyamba bana, kuyimba ti kukina, ti kusamba-10 minutes**

(Atasio ! Yai kele ntangu nge lenda longa bankunga ya mpa. Tula ngolo kuyimba nkunga mosi to zole ya kwenda nzila mosi ti ngindu ya lesu.)

#### **Longa verse ya kulonguka. 5 minutes**

Bana tuba yo mbala tatu, kansi balula mpila ya nge ke longa yo.

#### **Longa ti yimba nkunga "Yobi" ti bana. 5 minutes.**

#### **Longa lesu. 30 minutes**

#### **Devoir & Kubinga bana na Yesu-5 minutes**

Kana ntangu lunga, tuba verse mbala tatu diaka, mutindu na mutindu-5 minutes

Kana ntangu ya nkaka bikala, sala revisio, tuba verse ya kulonguka diaka, to yimba nkunga ya kwenda nzila mosi na lesu.

### **PROGRAM YA ERE MOSI, Mbandu :**

8h KUYAMBA, KUYIMBA TI  
KUKINA, KUSAMBA

8:10 VERSE YA KULONGUKA

8:20 NKUNGA 'YOBI'

8:25 LESO YA BIBLE

8:55 DEVOIR & KUBINGA BANA NA  
YESU

9h KWENDA MBOTE, BANA

Kana ntangu lunga:

Tuba verse diaka

Sala revisio

Yimba nkunga 'Yobi' diaka

## **Parti II—Kulonga baleso na bana**

### **Leso 1—Yobi zingaka nki ntangu ti wapi ?**

#### ***(Foto 1A & 1B, Linya ya Ntangu)***

Mukanda mosi interesante mingi na kati ya Bible kele mukanda ya Yobi. Yobi zingaka na ntangu kiteso mosi ti mukanda ya Kuyantika.

Mbala ya nkaka, nge bambuka nzo ya nda zina na yo Babele, ti mpila Nzambi balulaka bandinga ya bantu ya vandaka kutunga yo. Yina salamaka kiteso ya bamvula 2,300 na ntwala ya Yesu. Yobi zingaka ndambu na nima ya mambu ya Babele.

Mbala ya nkaka, nge bambuka muntu zina ya Abrahami. Nzambi bingaka yandi kubika ntoto ti fami na yandi, kukwenda na ntoto ya Nzambi ta songa yandi. Abrahami kumaka grand-grand-grand-grand père ya Yesu Kristo. Yandi zingaka kiteso ya bamvula 2100 na ntwala ya Yesu.

Bantu mingi yindula nde Yobi sonikaka mukanda na yandi na kati ya bamvula yina—2,300 tii na 2,100

na ntwala ya Yesu. Bima mingi ya beto ta tanga na mukanda ya Yobi ke songa luzingu ya ntangu yina. Yo vandaka kaka bonso bamvula 100 na nima Nzambi fwaka moyo yonso na ntoto na masa ya nene, ti gulusaka Noa ti fami na yandi na bwatu ya nene (masa yina salamaka bamvula 2,400 na ntwala ya Yesu).

#### **? Yula bana :**

- Yobi zingaka na kati-kati ya nki evenema ya nene ti nki muntu ya nene ya Bible ? (Na kati-kati ya Babele ti Abrahami)

#### **🏠 Bana sala :**

Bana tanga baevenema yai na linya ya ntangu : 1- Nzambi gangaka, 2-Masumu, 3-Masa ya Noa, 4-Babel, 5-Yobi, 6-Abrahami.

Yula bana : ‘Nki ntangu Yobi zingaka ?’

Bo vutula na mpila ritimika nde :  
‘Na bi-**lum**-bu ya n-**taaaa**-ma !  
Ku-**lu**-ta bam-**vu**-la ma-**fun**-da **zo**-le  
na **ntwa**-la ya **Ye**-su.’

👤 **Bana yimba ti kina :** Yobi zingaka ntama, na nsi ya Usi.

**(Foto 2, Neze, Ntoto vere, ti Badinosore)**

Na nima ya masa ya nene na bilumbu ya Noa, clima ya ntoto shanjaka. Glase ti neze fulukaka na ntoto ya nord, ntoto ya kele Yurope ti Azie bubuyai.

Bambisi ya nene –badinosore\*-- vandaka kutambula na ntoto. Yobi zabaka yai yonso, ti mukanda ya Yobi ke tuba yo. Yobi bingaka bambisi yin Behemoti ti Leviatani.

Bimfumu ya nene bonso Ezipte vandaka kaka kuyantika na ntangu ya Yobi zingaka. Yandi zingaka na bilumbu ya ntamaaaa.

**? Kuyula bana :**

- Yobi zingaka wapi ? Na nki nsi ?  
(Na Usi, kele sika nsi ya Arabi kele bubuyai.)
- Keti Yobi zolaka Nzambi ?  
(Ee. Mingi.)
- Nki kele zina ya badinosore mosi ya Yobi monaka ?  
(Leviatani to Behomoti)

**🏠 Bana sala :**

Glase ti neze kele madidi mingi. Bana sala bageste bonso bo kele madidi.

Badinosaure ya nkaka vandaka nene. Bana kangula maboko na bo na zulu ti na lweka kusonga geste ya ke songa nene.

**👤\* Bana yimba :**

Na bilumbu ya Yobi, badinosore vandaka.

Na bilumbu ya Yobi, Ezipte kaka mwana.

Na bilumbu ya Yobi, nta-aaa-ma mingi !

\*[Moniteur, mbala ya nkaka bana me wa na nzo- nkanda nde binosore zingaka bamvula bamiyio mingi na ntwala bantu basikaka. Bantu ya kwilika mutindu yina ke landa ngindu ya evolusio. Bible ke ndima mabanza yina ve. Badinosore ke monika na Bible. Nzambi salaka bo ti bambisi ya nkaka, ti bantu mpi na luyantiku, na bilumbu ya tanu ti ya sambanu. Yo yina, bo zingaka sika mosi. Yai kele raiso nde makanda mingi kele na bahistoire na bo ya ntama ya ke tadila bantu ke nwana ti badinosore. Mbala mingi bo binga bambisi yai badragoni. Tendula mambu yai kana bana ya nkaka yula mambu yina.]

**(Foto 3, Karte zeografika, ntoto ya Usi)**

Yobi butamaka na kati ya dikanda ya nene ya Semi, mwana mosi ya bana ya Noa. Kansi Abrahami ti Yobi, bo vandaka fami mosi ve. Bo vandaka bampangi ya mwa-ntama.

Yobi zingaka na ntoto bo bingaka Usi. Usi vandaka na nord parti ya ntoto ya kele Arabi bubuyai. Mikanda ya Kuwakana ya Ntama bo sonikaka na ndinga Hebreu, kansi ndambu ya bandinga beto mona na mukanda ya Yobi, yo kele na ndinga Arabika.

Ntoto ya Arabi kele zelo-zelo bubuyai, kansi na bilumbu yina, yo vandaka mpidina ve. Yobi zingaka ntama mingi ve na nima ya masa ya nene ya Noa. Na ntangu yina, ntoto ya sud, bonso Usi sika Yobi zingaka, yo vandaka vere. Matiti mingi. Banti mingi. Bambisi mingi ti bantu mingi zingaka na nsi yina.

**? Yula bana :**

- Ntoto ya Usi to Arabi kele zelo-zelo bubuyai. Yo vandaka nki mutindu na

ntangu ya Yobi ?

(Yo vandaka vere, matiti mingi ti banti mingi.)

**🏠 Bana Sala :**

Bana tuba konso linya na nima ya nge na mpila ritimika :

**N-si U-si (N-si U-si)**

**U-si ki-to-ko (U-si ki-to-ko)**

ki-to-ko na nta-ngu ya Yo-bi.

(ki-to-ko na nta-ngu ya Yo-bi.)

Ma-ti-ti miiii-ngi !

(Ma-ti-ti miiii-ngi !)

**N-si U-si (N-si U-si)**

**U-si ki-to-ko (U-si ki-to-ko) !**

**👂 Bana yimba ti kina :**

Yobi zingaka na nsi ya kitoko

Zina ya U-u-si.

**👋 Devoir sambu na bakristo :**

Kusonga mpangi ya nkaka nki nge me longuka sambu na Yobi.

**✝ Kubinga bo ya zaba Yesu ntete ve, bo kwisa na Yandi :**

Yobi zabaka Nzambi na bilumbu ya ntama. Keti nge zaba Nzambi ? Keti nge me tula ntima na Mwana ya Nzambi Yesu Kristo ? Kana nge zaba ve mbote-mbote nde nge me yamba Yesu, kansi nge zola kuzaba,

na nima ya ecodim, kwisa vanda  
awa na bakiti yai [*Moniteur, songa  
wapi.*] Mono ta kwisa kusadisa nge  
kuzaba Yesu.



## Leso 2—Yobi vandaka nani ?

*Leso yai Yobi 1 :1-5*

### **(Foto 4, Mvwama Yobi)**

*Yobi 1 :1-3*

Mukanda ya Yobi songa beto nde, yo vandaka kaka Abrahami ve ya zabaka Nzambi, kansi na ntangu yina, bamfumu mingi zabaka Nzambi. Yobi vandaka mosi ya nene na kati na bo. Yandi vandaka muntu ya mbote ya wilaka Nzambi boma.

Nzambi sakumunaka Yobi mingi. Yandi ti nkento na yandi butaka bana ya babakala 7, ti bana ya bankento 3.

Bantu ya ntangu yina sumbaka bima ve na mbongo. Bimvwama na bo, bo tangaka yo na bambisi. Yobi vandaka na bambisi mingi—

- Mameme 7,000
- Bashamo 3,000
- Bangombe ya ksalu 1,000
- Bampunda 500.

Yandi mpi vandaka na bantu mingi ya sadilaka yandi. Yobi me luta nene ti bamfumu yonso ya ntoto yina.

Mbala mingi, bana na yandi ya

babakala vandaka kusala bafete sambu na fami. Bo vandaka kudia mbote mpi kunwa mbote.

Mbala mingi, kana bantu ke dia mbote, bo mona mfunu ya Nzambi diaka ve. Kansi Yobi zolaka Nzambi ti sambilaka Yandi mingi.

### **Bana, kuwa nki Bible tuba :**

*Kuvandaka na muntu mosi zina na yandi Yobi. Yandi vandaka kuzinga na nsi ya Usi. (Yobi 1 :1)*

### **? Yula bana :**

- Yobi vandaka muntu ya mbi to ya mbote ?  
(Ya mbote)
- Nzambi sakumunaka yandi na bimvwama bonso nki ?  
(Bambisi mingi, bana 10)

### **Bana Sala :**

Beto sala bonso beto me kota na lupangu sika Yobi vandaka kutula bambisi na yandi.

*[Moniteur, kabisa bana na bandambu 4. Konso ndambu ya bana ta vanda mosi ya bambisi ya Yobi—mameme, bashamo, bangombe, bampunda. Kana nge bula maboko, konso mwana ta tuba ndinga bonso ya mbisi yandi kele.*

*Kana nge bula maboko diaka, bo ta tuba diaka ve.]*

### **Bana yimba ti kina :**

Yobi, o, o Yobi, o !

Mvwama ya nene

Yobi, o, o Yobi, o !

Nzambi me sakumuna nge !

### **(Foto 5, Yobi pesa makabu)**

Yobi 1 :4-5

Yobi zolaka ve kusala mbi na meso ya Nzambi, ti yandi zolaka ve bana na yandi sala mbi. Kansi yandi bakisaka nde ntima na beto bantu konso ntangu kele kubenda beto kusala mbi. Yandi vandaka kupesa Nzambi mbisi bonso makabu, ti kupesa mpi sambu na bana na yandi. Yandi yindulaka nde, « Mbala ya nkaka” bana na mono me sala mbi. Mbala ya nkaka bo me yindula mambu mosi ya pesaka Nzambi kiese ve. » (Yobi 1 :5)

Luzingu mosi ya mbote, ya kiese, ti ya kinzambi !

### **Kuwa nki Bible tuba :**

(Na nima ya konso fete) “. . . Yandi pesilaka konso mwana na yandi

*makabu ya kuyoka ya mvimba na Nzambi. Yandi vandaka kusala mpidina konso ntangu, sambu yandi vandaka kuyindula nde, **mbala ya nkaka** ke na mwana mosi me finga Nzambi na ntima na yandi.” (Yobi 1 :5b)*

### **? Yula bana :**

- Nki Yobi salaka na nima ya konso fete ?  
(Pesaka bana yonso makabu kupesa na Nzambi)
- Sambu na nki Yobi salaka yo ?  
(Sambu yandi yindulaka nde mbala ya nkaka mosi na kati na bo me finga Nzambi na ntima na yandi.)

### **Bana sala :**

Bana yonso nangula maboko na zulu bonso bo ke sambila Nzambi. Bo tuba nde, “O, Nzambi ! Lolula bana na mono kana bo me sala mbi.”

### **Bana yimba ti kina :**

Yobi, o, o Yobi, o !

Sambilaka Nzambi mingi !

### **Devoir sambu na bakristo :**

Yobi vandaka kuyindula konso lumbu kana yandi to bana na yandi

me sala masumu. Yandi zolaka kuvanda mbote ti Nzambi. Mposo yai, mono ke pesa beno bakristo devoir yai : Konso lumbu, yindula mpila nge kele kuzinga ti kuyindula. Kana nge mona nde masumu me kota, kwenda nswalu na Yesu kulomba Yandi pardo. Mpidina, nge ta vanda konso ntangu mbote ti Nzambi.

### **✠ Kubinga bana ya me yamba Yesu ntete ve :**

Mbala ya nkaka, nge me kwenda na Nzambi ntete ve kundima nde nge zola Yesu Kristo kuvanda Mvulusi na nge, kulomba Yandi pardo ya masumu na nge yonso. Kana mpidina, nge lenda kuwa pardo bubuyai. Kaka samba ti songa Nzambi nde nge kwikila na Mwana na Yandi Yesu Kristo. Songa Yandi nde nge kwikila Yesu fwaka sambu na masumu na nge, ti Yandi telamaka na lufwa. Lomba Yandi kukota ntima ti luzingu na nge. Yandi ta lolula nge ti kitula nge mukristo ya kieleka.

Kana nge sala yo bubuyai to na bilumbu yai, kwisa songa mono.

Mono ta vanda na kiese kuyangalala ti nge !

### **Leso 3-Mpasi ya Yobi yantikaka nki mutindu ?**

#### ***(Foto 6, Satana fundaka Yobi)***

*Yobi 1 :6--12*

Kansi mambu mosi vandaka kusalama ya Yobi vandaka na mpila ya kuzaba ve. Mambu yai vandaka kusalama na zulu, na bwala ya Nzambi.

Bawanzio vandaka kukwisa na ntwala ya Nzambi. Mbala ya nkaka Nzambi vandaka kusonga bo nde, “Sala yai,” to “Sala yai.”

Na kati na bo kwisaka mpi wanzio mosi ya mutindu ya nkaka. Na bilumbu ya ntama, mbala ya nkaka na ntangu ya Nzambi salaka bantu, wanzio yai twadisaka mosi ya tatu ya bawanzio yonso kubika nzila ya Nzambi. Wanzio yai vandaka Satana. Zina na yandi disongidila nde, “Yandi ya ke nwanisaka to ke fundaka.”

Nzambi salaka wanzio yina mbote ti pesaka yandi zina Lusifere. Kansi yandi buyaka nzila ya Nzambi. Yo yina, yandi kumaka mbi. Lusifere kumaka Satana, wanzio ya vandaka

kunwanisa Nzambi, kunwanisa mpi bana ya Nzambi.

Nzambi yulaka Satana yandi me katuka wapi. Satana vutulaka nde yandi vandaka kutambula-tambula na ntoto.

Nzambi yulaka Satana keti yandi me mona sielo na Yandi Yobi, sambu muntu ya nkaka vandaka ve na ntoto bonso Yobi. Yandi zolaka Nzambi mingi, ti Nzambi zolaka Satana kuzaba yo. Yobi salaka mbote, ti yandi buyaka mbi. Nzambi vandaka na kiese mingi na sielo na Yandi Yobi.

Satana vutulaka nde, “Yobi ke zola Nge Nzambi kaka sambu na mpila Nge me sakumuna yandi na bima mingi ya mbote. Kana Nge katula bima yina, Nzambi, yandi ta finga Nge.”

Nzambi zabaka nde yo vandaka mutindu yina ve. Kansi Nzambi zolaka kusonga Yobi bonso mbandu ya muntu ya kele kwikama ntangu yonso.

Yo yina, Nzambi ndimaka nde Satana kutesa Yobi. Nzambi

songaka Satana nde, “Mono ke pesa nge kiyeka kusala mpila nge zola na bimvwama yonso ya kele na yandi. Kaka yandi mosi Yobi, nge lenda ve kusimba yandi.” Yo yina, Satana kwendaka. Yobi zabaka yo ntete ve, kansi luzingu na yandi ya kitoko zolaka kushanze nswalu.

### **Bana, kuwa nki Bible ke tuba :**

Mfumu Nzambi (tubaka na Satana) nde : « *Keti nge monaka muntu na mono Yobi ? Ke na muntu ya nkaka ya mbote ve na nsi-ntoto yina ke landaka luzolo na Mono na luzingu na yandi bonso muntu na Mono Yobi. Yandi ke lemfukaka na Mono, Yandi ke zolaka mpi ve kusala mambu ya mbi. » (Yobi 1 :8)*

*Na nima Satana fundaka Yobi, Nzambi tubaka na yandi nde : “. . . nge lenda tula maboko na bima na yandi yonso, kansi yandi mosi, kusimba yandi ve. . .” (Yobi 1 :12b)*

### **? Yula bana :**

- Nani vandaka kufunda Yobi ?” (Satana)
- Zina Satana disongidila nde nki ?

(Yandi ya ke nwanisaka to ke fundaka)

- Nzambi salaka Satana wanzio ya mbote. Ebuna, nki mutindu yandi kumaka mbi ? (Yandi buyaka nzila ya Nzambi)
- Satana tubaka nki sambu na kufunda Yobi na Nzambi ? (Nde Yobi ke sambilaka Nzambi kaka sambu Nzambi me sakumuna yandi mingi.)
- Sambu na kusonga kwikama ya Yobi, Nzambi pesaka Satana nzila kusala nki ? (Kumeka Yobi--Kutula diboko na yandi na bima yonso ya Yobi.)
- Nzambi kangaka Satana nzila kusala nki ? (Kusimba nitu ya Yobi yandi mosi.)

### **Bana sala :**

Bana songa nitu na bo yonso na diboko mosi. Bo tuba nde, « Satana, Kusimba nitu ya Yobi ve ! »

### **Bana yimba ti kina :**

Yobi, o, o Yobi, o !  
Satana me fundaka nge !

## Leso 4—Mpasi kwisilaka Yobi

*Leso Yai Yobi 1 :13-20*

**(Foto 7, Bansangu ya mawa)**

*Yobi 1 :13-19*

Na ntangu fioti, muntu kwisaka na Yobi na nsangu ya mawa. Yandi nde : « Bangombe ya kisalu na nge, bo vandaka kubondula ntoto, ti bampunda na nge, bo vandaka kudia penepene na bo. Bambeni ya nsi ya nkaka, bo kwisaka, bo botulaka bambisi yonso, bo fwaka basielo na nge na mbele. Kaka mono mosi me basika kusonga nge mambu yina. » Aii ! Mawa !

Kansi muntu yina me manisa kutuba na yandi ntete ve, bu muntu ya zole kwisaka na Yobi. Yandi nde, “Tiya mosi katukaka na zulu, yo bwaka na zulu ya mameme na nge, yo fwaka bo yonso ti bamvungi ya vandaka kutala bo. Kaka mono mosi me basika kusonga nge mambu ya me salama.” Mawa !!

Kansi muntu yango me manisa kutuba na yandi ntete ve, ti muntu ya tatu kwisaka na Yobi. Yandi nde, “Bantu ya nsi ya Kaldea, bo kwisaka

na bandambu tatu, bo yibaka bashamo na nge yonso ! Ti basielo ya vandakaka kukeba bo, bo fwaka bo yonso na mbele.”

Mawa mingi !!

Kansi muntu yango me manisa kutuba na yandi ntete ve, ti muntu ya iya kwisaka na Yobi. Yandi nde, “Bana na nge yonso kumi, bo vandaka kudia fete sika mosi na nzo ya mbuta na kati na bo. Mupepe mosi ya nene kwisaka, yo bwilaka nzo ngolo. Nzo yina bwaka, ti yo fwaka bana yonso ya nge.” Mawa MINGI !! O, mingi !

Na luyantiku ya lumbu yina, Yobi vandaka mvwama na luzingu ya mbote ti ya kiese. Ere mosi na nima,

- Bambisi yonso na Yandi me fwa
- Basielo kuluta mingi na yandi me fwa
- Bana yonso na yandi me fwa
- Nzo ya mbuta na bo, yo me bwa na mupepe.
- Yobi me kuma nsukami, kukonda ata mwana mosi

kutunga dikanda na yandi na nima na yandi.

### **Bana, kuwa nki Bible ke tuba :**

Kuwa nki Yesu tubaka sambu na Satana : «*(Yandi) ke kwisaka kaka sambu na kuyiba ti kufwa bambisi ti bima*» (Yoane 10 :10).

### **? Yula bana :**

- Satana kele na mawa ve, luzolo ve. Nki mutindu yandi manisaka Yobi ?  
(Bambisi na yandi ti bana na yandi yonso fwaka kaka na lumbu mosi.)
- Na luyantiku ya lumbu yina, Yobi vandaka mvwama. Na nima ntangu fioti, yandi kumaka nki ?  
(Nsukami)
- Nki kele kisalu ya Satana ?  
(Kuyiba ti kufwa)

### **Bana sala :**

Bo sala ndinga ti sala geste bonso mupepe ya ngolo ya bwisaka nzo sika bana ya Yobi vandaka kudia.

### **Bana yimba ti kina :**

Yobi, o, o Yobi, o !

Satana me natila nge mawa.

Yobi, o, o Yobi, o !

Bimvwama ya nge yonso me fwaka.

### **(Foto 8, Mawa ya Yobi)**

*Yobi 1 :20*

### **Tangila bana :**

Yobi vandaka na mawa mingi.

Yandi pasulaka bilele na yandi sambu na kusonga mawa na yandi.

Yandi zengaka nsuki yonso ya ntu na yandi ya mvimba kusonga mawa na yandi. Yandi kudilosaka na ntoto.

Mawa, o mawa, mpila ve !

### **Bana, kuwa nki Bible tuba :**

« *Ntangu yai, Yobi telamaka, yandi pasula bilele na yandi sambu na mawa. Yandi kulula nsuki na yandi yonso, yandi kudilosa na ntoto.* »

*Yobi 1 :20*

### **? Yula bana :**

- Nki mutindu Yobi songaka mawa na yandi ?

(Kupasula lele, kulula nsuki,  
kudilosa na ntoto)

- Nki mutindu beto songa mawa na bwala na beto ?  
(Bana ta pesa mvutu mutindu bantu sala na sika bo ikele.)
- Na kati ya mambu ya mpasi ya bwilaka Yobi, nki nge mona me luta ngolo ?  
(Kufidisa bana na yandi.)

### **Bana sala :**

Bana sala bageste kusonga mawa mingi.

### **Bana yimba ti kina :**

Yobi, o, o Yobi, o !  
Songa mawa kele na ntima na nge.

### **(Foto 9, Yobi samba Nzambi)**

*Yobi 1 :21-22*

Yobi dilaka mingi, kansi yandi fingaka Nzambi **ve**. Ikele ve ata fioti ! Yandi **sambaka** Nzambi !

### **Kuwa nki Bible ke tuba :**

Yandi tubaka nde,  
« *Mono basikaka na divumu ya mama kinkonga ti maboko mpamba, ti mono ta fwa kinkonga*

*ti maboko mpamba diaka. Bima yina yonso, Mfumu Nzambi Muntu pesaka mono, Yandi mosi mpi me baka yo diaka. Mono ke kumisa kaka zina ya Mfumu Nzambi. »*  
(*Yobi 1 :21*)

Bible ke songa beto nde, na yai yonso, Yobi salaka ve masumu. Yandi fingaka Nzambi na munoko na yandi **ve**.

Yobi zolaka Nzambi ntangu yandi vandaka mwwama. Yandi zolaka Nzambi kiteso mosi ntangu yandi vandaka nsukami. Yobi sambaka Nzambi na bilumbu ya kiese. Yandi sambaka Nzambi mpi na bilumbu ya mawa ti ya mpasi.

### **Bana, kuwa nki Bible tuba :**

*Ata bampasi yai yonso bwilaka Yobi, kansi yandi salaka masumu ve na meso ya Nzambi. Yandi fingaka Yandi ve. (Yobi 1 :22)*

### **? Yula bana :**

- Yobi vandaka na mawa mingi, kansi yandi salaka nki ve?  
(Yandi fingaka Nzambi ve.)
- Bambuka nde Satana tubaka na Nzambi nde, « *Meka fioti*



*na kubotula bima yonso ya yandi ke na yo, Nge ta mona nde yandi ta finga Nge na meso ya bantu yonso” (Yobi 1 :11)*

Kikuma ya Satana vandaka nki ?

(Nde Yobi kufinga Nzambi)

- Nani nungaka ? Nzambi ti sielo na Yandi Yobi, to Satana ?  
(Nzambi ti sielo na Yandi Yobi nungaka, sambu Yobi finginga Nzambi ve.)

### **Bana sala :**

Bana yonso nangula maboko.

Mbala mosi, bo dila, ti bo kumisa zina ya Nzambi.

### **Bana yimba ti kina :**

Yobi, o, o Yobi, o !

Kumisaka Nzambi, ata na mpasi !

### **Devoir sambu na bakristo :**

Beno bana ya zaba Yesu Kristo, devoir mono ke pesa beno yo yai :  
Na mposo yai, lomba Nzambi kusadisa nge kuvanda kwikama na Yandi, ata na ntangu ya mpasi, ata na ntangu ya kiese.

### **Kubinga bana ya me yamba Yesu ntete ve :**

Kansi nge ya me yamba Yesu ntete ve na ntima na nge, ntangu mpasi kwisa, nani ta sadisa nge ? Nani ta yika nge ngolo ?

Mpasi ke kwisaka na beto yonso bantu. Kana nge zola nde Nzambi tambula ti nge na ntangu yina, mbote kuyamba Mwana na Yandi Yesu Kristo bonso Mvulusi na nge. Mpidina, Yandi sila nde Yandi ta bikisa nge ve ata fioti (Baebreo 13 :5).

Kana nge zola yamba Yesu bubuyai, kwisa vanda na bakiti yai awa [*Moniteur, songa wapi*] na nima ya ecodim. Mono ta kwisa kusamba ti nge.

## **Leso 5-Yobi monaka mpasi na nitu**

*Yobi 2 :1-10*

### **(Foto 10, Yobi na bivimbu)**

*Yobi 2 :1-8*

#### **Tangila bana :**

Na nima, bawanzio ya Nzambi vandaka kukwisa kumonika diaka na meso ya Nzambi, ti Satana kwisaka mpi na kati na bo.

Nzambi yulaka Satana diaka, « Nge me katuka wapi ? » Satana vutukaka diaka kaka kiteso mosi bonso mbala ya ntete : “Mono vandaka kwenda kutambula na nsi-ntoto.”

Bana, Bible songa beto mpila Satana ke sala kisalu na yandi.

#### **Kuwa nki Bible ke songa beto :**

*« . . . mbeni na beno Satana ke kwendaka kuzieta bonso ntambu yina ke dila. Yandi ke sosa muntu ya kudia » (I Piere 5 :8).*

Satana ke sosa kudia beto yonso ya zola Nzambi, ti yandi zolaka kudia Yobi.

Nzambi songaka Satana diaka kiese na Yandi na luzingu ya Yobi.

#### **Kuwa diaka nki Bible ke songa beto :**

Yandi songaka Satana nde, “Nge pusaka Mono na kumonisa yandi mpasi mpamba-mpamba, kansi Yobi ke landa kaka luzolo na Mono, yandi ke bikisaka Mono ve.” (2 :3)

Kwikama ya Yobi pesaka Nzambi kiese mingi. Tala Nzambi na zulu vandaka kusonga bawanzio kwikama ya Yobi !

Kansi Satana me manisa ve. Yandi songaka Nzambi nde, « *Meka fioti na kupesa yandi mpasi na nitu. Nge ta mona nde yandi ta finga Nge na meso ya bantu yonso »* (2 :5).

Yo yina, Nzambi songaka Satana nde, « nge lenda sala yandi yina ya nge zola, kansi nge lenda kufwa yandi ve. »

Ebuna Satana katukaka na meso ya Nzambi, yandi kwendaka na Yobi diaka. Satana kumisaka nitu ya Yobi bivimbu ya mpasi, katuka makulu tii na ntutu.

Bivimbu yina pesaka Yobi mpila kuzinga na kati ya bwala diaka ve.

Bantu monaka yandi mvindu ti nsudi. Yo yina, yandi kwendaka kuvanda na sika ya bo vanda kulosa bima ya mvindu na nganda ya bwala.

Bivimbu vandaka kupesa mpasi mingi, yo yina Yobi bakaka kipesi ya nzunga, yandi vandaka kudikwanza na bivimbu na yandi.

### **Kuwa nki Bible ke tuba :**

Nzambi nde: *“Yobi ke landa kaka luzolo na Mono, yandi ke bikisaka Mono ve.” (Yobi 2 :3c)*

### **? Yula bana :**

- Nki kele kisalu ya Satana ?  
(Kusosa kudia bantu ya Nzambi)
- Bible ke tuba nde Satana kele bonso nki mbisi ?  
(Bonso ntambu ya ke sosa muntu ya kudia.)
- Ntangu yina, Satana vandaka kusosa kudia nani ?  
(Yobi)
- Nzambi pesaka Satana nzila kumeka Yobi nki mutindu ?  
(Kupesa yandi mpasi na nitu)
- Nzambi songaka Satana nde

yandi lenda sala nki ve ?  
(Yandi lenda kufwa Yobi ve.)

- Nki mpasi Satana pesaka Yobi na nitu ?  
(Bivumbu ya ngolo na nitu yonso)
- Yobi kwendaka kuvanda wapi ?  
(Na sika bantu vandaka kulosa bima ya mvindu)

### **Bana sala :**

Bo kwanza na nitu yonso bonso bo ke na mpasi mingi.

### **Bana yimba ti kina :**

Yobi, o, o Yobi, o !  
Bivimbu mingi na nitu !

***(Foto 11, Nkento ya Yobi zolaka yandi finga Nzambi)***

*Yobi 2 :9-10*

### **Tangila bana :**

Yobi vandaka na mpasi mingi na ntima sambu na lufwa ya bana na yandi. Yandi mpi me vandaka kuwa mpasi mingi na nitu sambu na bivimbu ya Satana me pesa yandi. Mpasi ! Mawa ! Mpasi ! Mawa !  
Nki Yobi ta sala ntangu yai ?

Nkento na yandi kwisaka kusolula ti yandi. Yandi monaka nde Yobi lenda ve kangama na Nzambi tii kuna. Mpasi me kuma mingi. Yo yina, yandi monaka mbote kana Yobi finga Nzambi, ebuna yandi kufwa.

Kansi Yobi zabaka nde yina vandaka ve mpila bantu ya Nzambi fweti sala. Yandi songaka nkento na yandi nde kutuba na yandi vandaka bonso buzoba.

#### **Kuwa mpila Bible ke tuba :**

Yandi nde, « *Kana beto ke ndimaka mambote ya Nzambi ke salaka beto, keti beto lenda ndima ve bampasi yina ke katukaka na Yandi ?* » (Yobi 2 :10)

Bible ke songa beto nde Satana mekaka Yobi, ti Yobi nungaka. Yo ke tuba nde, “Sambu na bampasi yai yonso, Yobi fingaka Nzambi ve ata mbala mosi.”

#### **Kuwa nki Bible ke tuba :**

« *Kana beto ke ndimaka mambote ya Nzambi ke salaka beto, keti beto lenda ndima ve bampasi yina ke katukaka na Yandi ?* » (Yobi 2 :10)

Yobi songaka mayele mingi na bandinga yina na yandi. Yandi zabaka Nzambi mbote-mbote, ti

Yandi tulaka Nzambi ntima na ntangu ya kiese, ti na ntangu ya mpasi.

#### **? Yula bana :**

- Nani zolaka Yobi finga Nzambi, ebuna yandi kufwa ? (Nkento na yandi)
- Yobi monaka ngindu yina bonso mayele to buzoba ? (Bonso buzoba)
- Yobi tubaka nde kana beto ke ndimaka mambote ya Nzambi ke salaka beto, beto fweti ndima nki mpi ? (Bampasi ya ke katukaka na Yandi)

#### **Bana sala :**

Bana yonso tula maboko na zulu ya makutu na bo sambu bo zola ve kuwa kutuba ya nkento ya Yobi ke songa yandi.

#### **Bana yimba ti kina :**

Yobi, o, o Yobi, o !  
Nkento pesaka ngindu ya mbi.  
Yobi, o, o Yobi, o !  
Kiese nge ndimaka yo ve.

#### **Devoir sambu na bakristo :**

Beno bana ya zaba Yesu na luzingu ya beno, devoir mono ke pesa beno, yo yai : Landa diaka

kulomba nde Nzambi sadisa  
beno kuvanda kwikama na Yandi  
ntangu yonso. Ntangu ya mpasi  
na nitu lenda kwisa na beto  
yonso, bonso na ntangu ya  
maladi. Lomba Nzambi nde  
Yandi yika nge ngolo na ntangu  
yina, ti konso lumbu.

**✠ Kubinga bana ya zaba Yesu  
ntete ve :**

Kana nge zaba Yesu ntete ve,  
nge ke bikala nge mosi. Nzambi  
zola nge, kansi Yandi ke tambula  
nzila mosi ti nge ve. Yandi zola  
kukota luzingu na nge. Yandi  
zola kulolula masumu na nge.  
Yandi zola kutambula nzila mosi  
ti nge. Kana Yandi ke tambula ti  
nge ve, kele Yandi ve me buya,  
kansi kele nge muntu ke buya  
Yandi.

Kana nge zola kutula ntima na  
Yandi bubuyai, kana nge zola  
kukuna masangu na nge na  
kilanga ya Yesu, kwisa na nima  
ya ecodim, vanda awa na bakiti  
yai [*Moniteur, songa wapi*].  
Mono ta kwisa kusadisa nge  
sambu nge mpi kuzaba Yesu ti  
Yandi tambula nzila mosi ti nge.

## **Leso 6—Banduku kwisaka na ntangu ya mpasi**

*Leso yai Yobi 2 :11-13, kapu 3*

### **(Foto 12, Banduku ya Yobi kwisa)**

*Yobi 2 :11-13*

#### **Tangila bana :**

Yobi vandaka na banduku tatu ya zingaka na babwala ya nkaka. Bazina na bo Elifazi, Bildadi, ti Sofare. Bo waka mpila nde bampasi mingi me bwila Yobi, ebuna bo kwisaka kupesa yandi kikesa Na kukwisa na bo, bo salaka ntangu na nzila Bamposo lutaka, ti Yobi vandaka kaka kumona mpasi. Nitu na yandi kumaka mbi sambu na bivimbu yina.

Na nima ya bamposo to mbala ya nkaka, kiteso ya ngonda mosi, banduku kwisaka penepene na yandi. Kansi bo zabaka ve nde yo vandaka yandi Yobi, sambu na bivimbu mingi na nitu na yandi.

Ntangu ya bo bakisaka nde yai yandi Yobi, bo yantikaka kudila. Yo pesaka bo mpasi mingi na ntima kumona yandi mutindu yina. Bo pasulaka bilele na bo,

bo mpi kudilosaka putulu ya ntoto na ntu, yonso kusonga mawa ya nene na bo.

Bo vandaka ti Yobi na zulu ya ntoto sambu na kusonga kinduku na bo. Bo vandaka na ntoto ti yandi bilumbu 7 ya mvimba.

#### **Kuwa nki Bible ke tuba :**

*Bo monaka ve mpila kutuba ata kima mosi ve sambu Yobi vandaka na mpasi mingi mpenza. (Yobi 2 :13b)*

#### **? Yula bana :**

- Nani kwisaka kupesa Yobi kikesa ?  
(Banduku na yandi 3-Elifazi, Bildadi, ti Sofare)
- Bo monaka Yobi nki mutindu ?  
(Mawa mingi)
- Bilumbu 7 bo tubaka nki na yandi ?  
(Ata kima ve.)
- Bo salaka nki kaka ?  
(Bo vandaka na ntoto ti yandi.)
- Kana muntu ke na mawa mingi na kati na beto, beto meka kupesa yandi kikesa

nki mutindu ?  
*[Moniteur, bana ta pesa  
mvutu bonso bo ke sala na  
bwala na bo.]*

### **Bana Sala :**

Bana yonso vanda na ntoto, bo dila,  
“O Yobi, o Yobi !”  
Bo ta sala geste bonso mpasi ya  
kuyituka.

### **Bana yimba ti kina :**

Yobi, o, o Yobi, o !  
Banduku ke na mawa sambu na  
nge,  
Sambu bampasi me lutila nge  
mingi.

### **(Foto 13 Mawa Simba Yobi)**

*Yobi kapu 3*

### **Tangila bana :**

Muntu me tuba kima ve ntangu  
mingi. Banduku ya Yobi waka kaka  
kudila na yandi. Kudila na mpasi.

Na nima ya bilumbu 7 ya mvimba,  
Yobi yantikaka kutuba. Bana,  
bambuka, Satana zolaka Yobi  
kufinga Nzambi. Yobi fingaka  
Nzambi ve. Kansi na mawa, yandi  
fingaka lumbu ya lubutuku na  
yandi. Yandi monaka nde kuluta

mbote, yandi butukaka ve, sambu  
mpasi yandi vandaka kumona  
vandaka mingi.

Yobi monaka mfunu kuzinga diaka  
ve. Yandi zolaka kufwa sambu  
mpasi na yandi kumana, kansi lufwa  
vandaka kukwisa ve, sambu Nzambi  
me songa Satana nde yandi lenda  
ve baka moyo ya Yobi.

### **Bana, kuwa nki Bible ke tuba :**

Yobi tubaka nde, “*Mono ke na  
ngemba ve ata fioti, mono ke pema  
mpi ve, mono ke mona kaka mpasi  
na mpasi.*” (Yobi 3 :26)

### **? Yula bana :**

- Sambu na nki Yobi yindulaka  
nde mbote yandi kufwa ?  
(Sambu yandi vandaka  
kumona kaka mpasi na mpasi)
- Na kudila na yandi, keti yandi  
fingaka Nzambi ?  
(Ikele ve. Yandi fingaka  
Nzambi ve, kansi yandi  
fingaka lumbu ya lubutuku na  
yandi.)

### **Bana sala :**

Bo dila bonso na mpasi mingi.

### **Bana yimba ti kina :**


Yobi, o, o Yobi, o !  
Nge me lemba na mpasi mingi.

 **Devoir sambu na bakristo :**

Yo kele mbote nde banduku ya Yobi kwisaka kuvanda ti yandi na ntangu ya mpasi. Yo kele mbote nde mposo ya mvimba, bo tubaka kima ve.

Devoir mono ke pesa beno bana ya zaba Yesu dezia, yo yai :

Meka na mposo yai kupesa kikesa na muntu ya ke mona mpasi. Nge lenda kaka vanda ti yandi. Nge lenda simba yandi bonso ku ambrase yandi. Nge lenda dila ti yandi. Nge lenda sadisa yandi, bonso kunatila yandi madia to masa to nkuni to kima ya nkaka ya kele mfunu.

 **Kubinga sambu na bana ya zaba Yesu ntete ve :**

Kansi nge, kana nge zaba Yesu ntete ve na luzingu na nge, nani ta vanda sikamosi ti nge ? Nzambi ke sosa nge bubuyai. Kana nge ta ndima nde nge kele nkwa masumu ti lomba ndolula na Yandi, kana nge ta ndima Mwana na Yandi Yesu Kristo, Yandi ta lolula nge. Yandi ta kitula nge mwana na Yandi. Yandi ta tambula sikamosi ti nge ntangu yonso. Keti nge ta ndima Yandi bubuyai ?

*[Moniteur, yula bana nki bo fweti sala kana bo zola ndima Yandi bubuyai, mbala ya ntete kusala yo.]*



## **Leso 7—Banduku pesaka konseye**

*Leso yai Yobi kapu 4-13 (somere)*

**(Foto 14 Yobi Solulaka ti Banduku na Yandi)**

*Yobi kapu 4--5*

### **Tangila bana :**

Na nima, muntu ya lulendo Elifazi, yandi vandaka kuwa masolula ya Yobi na banduku na yandi. Elifazi yindulaka nde yandi vandaka mayele mingi na mambu ya Nzambi. Yandi yulaka Yobi nde, *“Yobi, keti nge ta wa makasi kana mono tuba ? Mono lenda vanda diaka pima ve.”* (Yobi 4 :2)

Yandi bambukaka nde Yobi muntu me longaka bantu mingi. Ee, Yobi me pesaka bantu mingi kikesa na luzingu na yandi. Kansi ntangu yai, mpasi me kwisila yandi mosi Yobi, ebuna yandi me kuma kisakasaka.

Elifazi songaka Yobi nde Nzambi fweti pesa ndola na bantu ya mbi, kansi Yandi ke pesa yo ve na bantu ya mbote.

Elifazi monaka nde yo fweti vanda nde Yobi me sala mbi. Ata bantu ya nkaka zabaka mbi na yandi ve, Nzambi vandaka kupesa yandi ndola sambu na mbi yina.

Na mpila ya bambuta na beto kutuba na bingana, Elifazi tubaka nde bampasi ke katukaka ve na putulu ya ntoto. Yai zolaka kutuba nde yo fweti vanda muntu yandi mosi ya ke bendaka bampasi. Yo fweti vanda nde Nzambi zolaka kulonga Yobi mbi na yandi. Kana yandi lenda longuka mbi ya yandi me sala, ti ndima yo, Nzambi lenda katula yandi na konso mpasi. Elifazi yindulaka nde yandi bakisaka mambu ya Yobi mbote.

### **📖 Bana, kuwa nki Bible ke tuba :**

Elifazi songaka Yobi nde, *“Yobi, beto me longuka mambu yai bilumbu mingi. Yo kele mpidina, ndima yo kaka.”* (Yobi 5 :27)

### **? Yula :**

- Keti Elifazi yindulaka nde yandi zabaka nki me benda bampasi ya Yobi, to yandi zabaka ve ?  
(Yandi yindulaka nde yandi me zaba.)
- Nki Elifazi monaka me benda bampasi ya Yobi ?  
(Yandi monaka nde Yobi me sala mbi, ebuna Nzambi vandaka kupesa yandi ndola kulonga yandi mbi na yandi.)

### **🏠 Bana sala :**

Bana sala geste bonso Elifazi. Bo nikisa musapi. Bo tuba nde, « Mono zaba probleme na nge. Nge me sala mbi. Ndimayo kaka ! »

### **🗨️ Bana yimba ti kina :**

Yobi, o, o Yobi, o !  
Elifazi me funda nge mpi.

### ***(Foto 15) Yobi solulaka diaka ti banduku na yandi.***

*Yobi kapu 6-13*

### **Tangila bana :**

Kansi Yobi monaka ve mpila yandi me sala masumu. Yo yina yandi lombaka banduku kusonga yandi nki mbi yandi me sala, kana bo zabaka yo.

Na nima, Bildadi tubaka kaka bonso Elifazi. “Nzambi ke bikisaka ve ata fioti bantu ya mbote, » yandi tubaka. “Yandi mpi ke sadisaka ve bantu yina ke salaka mbi” (Yobi 8 :21). Bildadi mpi monaka Yobi vandaka kubumba masumu na yandi. Yo yina, Nzambi me bika yandi na mpasi.

Ata banduku zole me tuba kiteso

mosi, Yobi ndimaka ve. Yandi tubaka kaka nde, « Mono me sala kima ve » (Yobi 10 :15).

Na nima, nduku ya tatu Zofari tubaka. Yandi songaka Yobi nde yandi yindulaka kufika mbi na yandi na bandinga na yandi mingi.

Zofari songaka Yobi nde, « *Nge kele ntima-mpembe na meso ya Nzambi. A Kana Nzambi zolaka kutubila nge mambu ya Yandi ke na yo !* » (Yobi 11 :4b-5). « *Nzambi ke pesa nge ndola ve mutindu kele mbi na nge* » (Yobi 11 :6b).

Yobi me wa konse ya banduku yonso 3. Yonso kiteso mosi. Bo monaka kaka nde, yandi me sala mbi ya ngolo. Kansi nki mbi yina ? Ntima na yandi mosi songaka ve nde yandi me sala mbi. Nzambi me songa yandi ve nde yandi me sala mbi.

Konse yai vandaka kusadisa Yobi ata fioti ve. Yandi bakisaka nde kana muntu sala mbi, Nzambi lenda pesa yandi ndola. Yandi zabaka mambu yai yonso. Yo yina, yandi bingaka banduku bakonse yere na yandi « *baminganga ya mpamba* » ya lenda belula muntu ve (13 :4b).

Yandi tubilaka bo nde, « *Kana beno vandaka pima, bo zolaka kubaka beno bantu ya mayele !* » (13 :5).

Yobi lombaka na Nzambi nde,  
« *Songa mono nki mbi ti masumu mono salaka, mono ke zola kuzaba yo* » (13 :23).

### ? Yula bana :

- Sambu na nki Yobi ndimaka ve mambu ya banduku na yandi tubaka ?  
(Sambu yandi zabaka ve nki masumu yandi me sala.)

### 🏠 Bana sala :

Bana nikisa ntu « ve » ti tuba bonso Yobi nde, « Mono me sala mbi ve, ve, ve ! »

### 👂 Bana yimba ti kina :

Yobi, o, o Yobi, o !  
Banduku ke na bandinga mingi.  
Kansi, yonso me sadisa nge ve.

### **(Foto 16) Yobi ti banduku na yandi diaka**

*Yobi kapu 14-32*

### Tangila bana :

Banduku ya Yobi solulaka ti yandi

mutindu yina diaka miiingi.  
Bandinga na bo vandaka miiingi.  
Na yina yonso, Yobi tubilaka nde :  
“*Beno ke zola kukatula mono mawa, kansi beno ke yika mono mpasi*” (16 :2b).

“*Beno bika kuyangisa mono na mambu ya beno ke tuba. Sambu na nki beno ke tubila mono bima yina ke pesa mono mpasi na ntima ? Konso ntangu beno ke finga mono, beno ke mona nsoni mpi ve mutindu beno ke sala mono*” (19 :2).

Yobi monaka mpasi mingi sambu na kutuba ya banduku na yandi, kansi yandi simbaka lukwikilu na yandi. Yandi tubaka nde, “*Ata maladi me dia-dia nitu na mono yai, kaka na nitu yango yo yai, mono ta mona Nzambi. Mono. . .ta mona Yandi na meso na mono mosi. . .* » (19 :26-27) Yai vandaka mambu ya Nzambi songaka yandi, nde lumbu mosi, na nsuka ya ntoto, Nzambi ta tedimisa bantu ya me fwaka.

Mpidina Yobi simbaka lukwikilu na yandi, ata banduku na yandi yantikaka kutanga nki masumu bo yindulaka nde, mbala ya nkaka yandi me salaka. Yobi zabaka nde, ata bo tuba konso muntindu, yo

vandaka mutindu yina ve.

**? Yula bana :**

- Keti kutuba ya banduku ya Yobi sadisaka yandi ?  
(Ikele ve. Yo yikaka yandi mpasi diaka.)
- Yobi monaka bonso banduku vandaka kukonsole yandi, to kufinga yandi ?  
(Kufinga yandi.)
- Yobi monaka nde ata yandi kufwa ti baniamama kudia mvumbi na yandi, yina ta vanda nsuka na yandi ve.  
Sambu na nki ?  
(Sambu Nzambi ta tedimisa bafwa yonso na lufwa.)

**🏠 Bana sala :**

Bana yonso tuba ti sala bageste bonso bo ke buya kutuba ya banduku ya Yobi. Bo ta tuba nde, “Yina ve! Yina ve! Ikele ve !”

**👂 Bana yimba ti kina :**

Yobi, o, o Yobi, o !

Ya’ buyaka kutuba ya banduku.

**(Foto 17) Kutuba ya Elihu**

*Yobi kapu 33-37*

**Tangila bana :**

Jene-bakala mosi zina ya Elihu vandaka kuwa-kuwa kutuba na bo yonso. Yobi ti banduku 3 na yandi vandaka kutuba na bingana na mpila ya bambuta. Elihu yindulaka nde yandi bakisaka mambu ya Yobi kuluta bo yonso. Yandi tubaka na makasi ti na lulendo mingi. Yandi tubaka nde Nzambi Yandi mosi me songa yandi mambu ya kieleka.

Elihu tubaka nde Yobi vandaka kutuba luvunu. Yandi songaka Yobi nde, « *Mfunu ve nge na kutubata diaka. Ya kieleka, nge zaba ve nki nge ke tuba* » (35 :16).

Na lulendo na yandi, Elihu bakisaka ve nde yina kele ve mpila bajene ke tubaka na mbuta bonso Yobi. Elihu tubaka bandinga mingi diaka. Kutuba na yandi ke fulusa bakapu 7 ya mvimba na kati ya Bible na beto ! Kansi yonso vandaka kaka kusonga Yobi, ‘Luvunu na nge ! Luvunu na nge !

**? Yula bana :**

- Elihu vandaka muntu ya nki mutindu ?  
(Jene, ya lulendo ti ya bandinga mingi, luzitu mingi ve na ntwala ya bambuta.)

- Elihu monaka Yobi nki mutindu ?  
(Bonso muntu ya luvunu)

### **Bana sala :**

Bonso Elihu vandaka kutuba mingi, bo tuba ti sala bageste bonso bo ke tuba mingi :

«Bla bla bla bla bla bla bla bla.  
Elihu tubaka, bla bla bla. »

### **Bana yimba ti kina :**

Yobi, o, o Yobi, o !  
Elihu me tubila-tubila nge !

### **Devoir sambu na bakristo :**

Banduku ya Yobi salaka mbote kukwisa kutala yandi, mpi kuvanda ti yandi. Kansi kutuba na bo sadisaka yandi ve. Yo pesaka yandi mpasi mingi diaka.

Devoir mono ke pesa beno bakristo mposo yai, yo yai : Landa diaka kusosa kusadisa bantu ya ke mona mpasi, kansi tuba ve bandinga bonso nge bakisa mambu ya bo ke mona. Nge lenda bakisa ve. Kutuba kaka nde, «Nki mutindu mono lenda sadisa nge ? Mono kele awa sambu na nge. » Na nima, sadisa bo na mpila bo lomba.

### **Kubinga sambu na bo ya zaba Yesu ntete ve :**

Keti nge zaba Yesu na luzingu na nge ? Ketu nge me binga Yandi, kulomba Yandi kukota na ntima ti na luzingu na nge, kuvanda Mvulusi na nge ?

Kana nge me balula ntima na Yandi ntete ve, nki ke kanga nge nzila ? Yesu kele kukinga nge. Yandi zola nge kukota na nzila na Yandi. Ndimba Yandi bubuyai. Kana nge ke na mfunu ya lusadisu na mambu yina, kwisa vanda awa na bakiti yai [*Moniteur, songa wapi*] na nima ya ecodim.

## Leso 8—Nzambi Pesaka Mvutu

*Leso yai Yobi kapu 38-42 :6*

**(Foto 18) Mupepe ya Ngolo**

*Yobi kapu 38-39*

**Tangila bana :**

Yobi ti banduku na yandi, ti jene Elihu, bo yonso vandaka kaka kutuba mingi. Ya nkaka na kati na bo tubaka bonso bo bakisaka sambu na nki Yobi vandaka kumona mpasi. Kansi ya kieleka, ata mosi ve na kati na bo bakisaka ata fioti.

Bambuka, mpasi ya Yobi yantikaka na masolula na kati ya Nzambi ti Satana na zulu. Mambu yai tadilaka kaka bilumbu fioti ya luzingu ya Yobi ve. Mambu yai tadilaka mambu mvu ya mvu. Bantu vandaka na mpila kubakisa yo ve.

Ntangu yina, Nzambi Yandi mosi kotaka masolula na Yobi ti banduku na yandi. Nzambi monikaka na mupepe ya ngolo, ti Yandi tubaka nde, « *Yai nani ya ke tuba konse ya kele bonso mpimpa, kukonda kuzaba mambu ?* » (38 :1).

*[Moniteur, beto me baka verse yai na français, sambu ndinga yina tuba yo mbote.]*

Bonso bo yonso vandaka kutuba mambu ya bo bakisaka ve, Nzambi

pesaka bo examen. Kestio ya ntete : « *Nge vandaka wapi ntangu Mono salaka ntoto ?* » (38 :4).

«*Nki ke simbaka makunzi yina me simbaka ntoto ? Nani muntu tulaka ditadi ya ntete ya fondasio ?* » (38 :6).

« *Yobi, na luzingu na nge, keti nge me tubaka ntete nde : 'Ntongo kutana !' ebuna yo tana ?* » (38 :12)

« *Yobi, keti nge zaba kisika ke katukaka mwini, ti kifulu ke vandaka mpimpa ?* » (38 :19)

« *Keti nge me kumaka ntete na kisika ke vandaka mvula ya neze ? Ketu nge me monaka ntete kisika ke vandaka mvula ya matadi ?* » (38 :22)

«*Nani kangulaka nzila sambu masa ya mvula kunoka ? Nani yidikaka nzila sambu nzasi kubwa ?* » (38 :25)

«*Keti nge muntu ke sosilaka bantambu ti bana-bantambu madiq, ntangu bo me bumbana na mabulu na bo, to na kati ya mfinda ke vingila bambisi na kusimba?* » (38 :39-40)

Nzambi tubaka bima mingi ya

nkaka, bima ya tadilaka bandeke, bambisi, bambwetete, ti bima mingi ya nkaka ya Yandi gangaka, ti mpila Yandi ke lundaka bo yonso.

Na yonso ya Nzambi tubaka, Yobi monaka nde, ata yandi vandaka mbuta ya zabaka mambu mingi, mayele na yandi vandaka nkufi mingi na ntwala ya Nzambi.

Nzambi tendulaka Yobi ve nde, ‘Tala, nge me mona mpasi sambu na rezo yai to sambu na rezo yai.’ Yandi songaka Yobi ve mambu ya me luta na zulu na kati na Yandi ti Satana.

Beto zaba yo, kansi ntangu yina, Yobi zabaka yo ve. Kaka Nzambi sadisaka Yobi kubakisa kinene na Yandi, ti mabanza-nkufi ya beto bantu.

Nzambi ya ke pesa madia na bambisi, ya ke sadisa bo na ntangu ya kubuta, keti beto bantu lenda tula ntima na Yandi ve, ata na ntangu ya mpasi ?

Na nsuka, Yobi vutulaka mvutu yai na Nzambi : “*Mfumu, mono ke na kima diaka ve ya kutuba. Nki mono lenda tuba ? Mono ke kanga munoko na mono. Mono ke vanda pima*” (40 :4).

## ? Yula bana :

- Nki vandaka kestio mosi Nzambi yulaka bo ?  
*[Moniteur, bana lenda tuba mosi na kati ya bakestio beto me songa ya Nzambi yulaka.]*
- Na bakestio yonso ya Nzambi, nge mona nde Nzambi zolaka kusonga bo nki ?  
(Nde mayele na bo vandaka nkufi na ntwala ya Nzambi.)
- Na nsuka, Yobi tubaka nki ?  
(Mono lenda tuba kima diaka ve. Mono tula diboko na zulu ya munoko, mono vanda pima.)

## 🏠 Bana sala :

Bana sala bageste ti tuba ndinga bonso mupepe ya nene ya Nzambi sadilaka sambu na kutuba na Yobi.

## 🗣️ Bana yimba ti kina :

Yobi, o, o Yobi, o !  
Mayele ya nge kele nkufi.  
Nzambi Mpungu me tuba yo.

***(Foto 19) Nzambi longaka Yobi na Badinosore yai Behemoti ti Leviatani***

*Yobi 40 :15--42 :7*

### **Tangila bana :**

Ntangu yina, Nzambi songaka bo mbisi mosi ya nene ya Yandi salaka. Bo bingaka yandi Behemoti, kansi bubuyai beto ta binga yandi mosi ya badinosore.

Nzambi songaka Yobi nde, «*Tala mbisi yai ya boma Behemoti. Mono salaka yandi mutindu Mono salaka nge*» (40 :15).

Nzambi salaka bambisi yai ya nene badinosore na lumbu ya tanu\* ti ya sambanu, lumbu mosi ti bantu. Bantu zabaka ve mpila ya kutwadisa dinosore yai Behemoti. Nki mutindu bo banzaka kubakisa mambu ya me bwila Yobi ?

Behomoti vandaka dinosore ya boma ya kwendaka na ntoto. Na nima, Nzambi songaka Yobi dinosore ya nene ya kwendaka na kati ya masa. Yandi yulaka Yobi nde, «*Keti nge lenda kanga na ndobo Leviatani, mbisi yai ya makasi ti ya boma ? To kukanga ludimi na yandi na nsinga ?*» (40 :25). «*Yandi kele mfumu ya bambisi yonso ya makasi*» (40 :26b).

Na nima kumona ti kuyindula bambisi yai zole ya Nzambi salaka,

Yobi tubaka nde, «*Mono me ndima nde mono kotaka na mambu yina kumisaka mono kisakasaka. Mono vandaka kubakisa kima ve*» (42 :3b). «*Yo yina mono ke wa nsoni na mambu yonso ya mono tubaka*» (42 :6a).

Na nima Nzambi me manisa kutuba na Yobi, Yandi tubaka na Elifazi ti banduku ya nkaka ya Yobi nde, Yandi ke wila bo makasi sambu : «*Benome tuba ve mambu ya kieleka sambu na Mono mutindu muntu na Mono Yobi me tuba*» (42 :7).

### **(Foto 20) Yobi sambaka sambu na banduku na yandi**

*Yobi 42 :8-9*

Nzambi songaka bo kusosa bambisi kupesa makabu, sambu na kulomba ndolula na mambu yonso ya luvunu bo me tuba na mpila bo fundaka Yobi. Na nima, Yobi fweti sambila bo Nzambi. Muntu ya bo me tanga muntu ya luvunu, yandi muntu Nzambi me songa fweti lombila bo ! Bo salaka mambu yonso ya Nzambi tubaka, ti Yobi lombilaka bo Nzambi. Nzambi tubaka kima ve sambu na Elihu. Ata Elihu tubaka



mingi sambu na Nzambi, Nzambi salaka bonso Yandi zabaka Elihu ve.

Ntangu yina, banduku ya Yobi yantikaka kutuba na yandi na mpila ya mbote, sambu na bampasi yonso ya yandi me mona. Bo pesaka yandi mpi bamakabu ya mbongo ti wolo.

### **Kuwa nki Bible ke tuba :**

(Nzambi) tubaka na Elifazi nde :  
*“Mono me wila nge makasi, ti banduku na nge yai zole. Beno me tuba ve mambu ya kieleka sambu na Mono mutindu muntu na Mono Yobi me tuba” (42 :7b).*

### **? Yula bana :**

- Yobi tubaka nde yandi me mona nki mutindu sambu na yonso yandi tubaka ?  
(Yandi me mona nsoni.)
- Na kati ya banduku 3 ya Yobi, Nzambi vandaka na kiese sambu na kutuba ya nani ?  
(Ata mosi ve.)
- Keti Nzambi me tuba nde banduku ya Yobi tubaka kieleka to kieleka ve sambu na yandi ?  
(Kieleka ve.)
- Nzambi tubaka nki sambu na

kutuba ya lulendo ya Elihu ?  
(Kima ve. Yo vandaka bonso Nzambi zabaka yandi ve.)

- Nzambi songaka banduku 3 ya Yobi nde bo fweti sala nki sambu Yandi kulolula bo kutuba ya mbi na bo ?  
(Kupesa makabu, Yobi sambila bo Nzambi)
- Ntangu yina, banduku ya Yobi salaka mpila Nzambi tubaka, to bo salaka ve ?  
(Bo salaka yo.)

### **Bana sala :**

Bana sala bonso banduku ya Yobi, ntete kunata mbisi sambu na makabu na Nzambi; ya zole, kusala geste bonso Yobi ke sambila banduku Nzambi; ya tatu, kupesa Yobi makabu ya mbongo.

### **Bana yimba ti kina :**

Yobi, o, o Yobi, o !  
Nzambi mene nungisa nge.

\*Nzambi salaka bambisi ya masa na lumbu ya tanu ti bambisi ya ntoto na lumbu ya sambanu, lumbu mosi ti bantu. Behomoti vandaka mbisi ya ntoto, ti Leviatani vandaka mbisi ya masa.

### **Devoir sambu na bakristo :**

Banduku ya Yobi tubaka bandinga mingi ya bo banzaka vandaka

mbote ti kieleka. Kansi na nsuka, Nzambi tubaka nde bo me tuba ve mambu ya kieleka.

Mabanza na beto ta lunga ve kuzaba nki keke kieleka. Kaka Ndinga ya Nzambi keke songa beto yo. Keti nge ke tanga, to keti nge keke kuwa Ndinga ya Nzambi konso lumbu ?

Tii ntangu yina, Yobi vandaka kusimba lukwikilu na yandi-- ata na kati ya bampasi na bampasi. Kana nge ke wa Ndinga ya Nzambi mingi, yo ta sadisa nge na kuvanda kwikama na ntangu ya mpasi.

Devoir mono ke pesa beno bakristo na mposo yai, yo yai : Konso lumbu, sosa mpila na kuwa Ndinga ya Nzambi—ata na kutanga yo, to kuwa muntu ya nkaka kutanga, to kuwa malongi na yo, to kutuba diaka baverse ya nge me longuka. Na nima, lombi Nzambi kupesa nge ngolo kuvanda kwikama na Yandi, ata na ntangu ya mbote, ata na ntangu ya mpasi.

**✝ Kubinga bana ya zaba Yesu ntete ve :**

Ntangu Nzambi tubaka, Yandi tubaka nde Yobi vandaka muntu na Yandi. Kana Nzambi tuba sambu na

nge, Yandi ta tuba nki ? Bible ke tuba nde, « Mfumu Nzambi zaba bantu na Yandi » (2 Timoteo 2 :19).

Keti Yandi zaba nde nge keke muntu na Yandi ? Kana ve, nge lenda kuma muntu na Yandi bubuyai. Ee, nge lenda kuma mukristo bubuyai. Kaka songa yandi nde nge kwikila Mwana na Yandi Yesu Kristo kwisaka sambu na kufuta lufutu ya masumu na nge yonso. Songa Nzambi nde nge ke balula ntima, nge ke tula ntima na Yandi bubuyai.

Kana nge ke na mfunu ya lusadisu na mambu yina, kwisa na nima ya ecodim, kuvanda awa [*Moniteur, songa wapi*] na bakiti yai. Beto ta vanda na kiese na kusadisa nge.

## Leso 9—Nsuka ya Mambu ya Yobi

### ***(Foto 20) Nzambi vutulaka luzingu ya mbote na Yobi diaka***

*Yobi 42 :7-16 (Nsuka ya mukanda)*

#### **Tangila bana :**

Na nima Yobi lombilaka banduku na yandi Nzambi, Nzambi belulaka bivimbu na yandi ti vutulaka bimvwama na yandi. Satana me meka Yobi kubenda yandi kufinga Nzambi. Yobi me nunga, ti Nzambi me nunga. Satana me beba !

Ee, Nzambi pesaka Yobi ntangu yina bimvwama duple yina yandi vandaka na yo. Yandi vandaka na mameme 7,000. Na nima Nzambi pesaka yandi 14,000. Kiteso mosi na bambisi yonso.

Bantu yonso ya vandaka kubuya Yobi, na nima bo kwisaka kufelisite yandi, kudia na nzo na yandi, kupesa yandi mbote. Bo ya tubaka bandinga ya mbi kufinga yandi, bo yonso yantikaka kutubila yandi bandinga ya kitoko ti ya luzitu.

Yobi butaka diaka bana ya bakala 7 ti bana ya bankento 3\* ya kitoko mingi.

Yobi zingaka diaka na nima ya kumeka yina bamvula 140. Yandi

monaka bana na yandi, bana na bo, bana na bo, ti bana na bo, bandonga iya ya bantu. Na nima, yandi fwaka. Bimvwama na yandi, bo kabisaka yo na kati ya bana na yandi—ya babakala ti ya bankento.

*\*[Moniteur, bana ya me yela lenda yula nki mutindu Yobi bakaka kaka bana 10, kana Nzambi pesaka duple. Mvutu kele nde bambisi ya fwaka, yandi monaka bo diaka ve. Kansi bana na yandi me kwenda na Nzambi. Yandi ta mona bo diaka. Yo yina, ti 10 ya Nzambi me yika yandi, yonso me kuma 20, ya kele duple. Tendula yai kaka kana bana yula mambu yina.]*

#### **Kuwa nki Bible ke tuba :**

“... Beno me waka nki mutindu Yobi kangaka ntima, ebuna beno zaba nki mambu Mfumu Nzambi salaka yandi na nsuka-nsuka, sambu Mfumu Nzambi ke wilaka bantu mawa.” Yakobo 5 :11

#### **? Yula bana :**

- Nki mutindu Yobi kele mbandu ya mbote sambu na beto bakristo bubuyai ? (Sambu yandi kangaka ntima mingi na ntangu ya bampasi mingi, ti yandi fingaka Nzambi ve.)
- Nki mutindu Nzambi nungisaka Yobi na nsuka ya kumeka na yandi ? (Nzambi belulaka yandi ti

pesaka yandi duble ya bima  
yonso ya yandi vilaka.)

- Luzingu ya Yobi vandaka nda to nkufi ?  
(Nda mingi. Beto zaba ve yandi vandaka na bamvula ikwa na ntangu ya kumeka na yandi, kansi beto zaba yandi vandaka mbuta ti bana 10. Na nima ya kumeka, yandi zingaka diaka bamvula 140.)
- Beto bubuyai zaba nki mambu ya Yobi zabaka ve ntangu yina ?  
(Beto zaba nde Satana vandaka kufunda yandi na Nzambi, ti Nzambi pesaka Satana nzila kumeka yandi.)

### **Bana sala :**

Bo sala nsaka ya “duble.” Sola mwana mosi kukwenda na ntwala ya bana. Yandi ta tuba nombre mosi, 1 tii na 12. Bana ya nkaka ta tuba duble na yo. Mbandu :

Mwana tuba 8. Bana ya nkaka nde, 16. Etc.

### **Bana yimba ti kina :**

Yobi, o, o Yobi, o !  
Nzambi mene nungisa nge.

Yobi, o, o Yobi, o !

Nge me kanga ntima mingi !

### **Devoir sambu na bakristo :**

Na baleso yai yonso, beto me yindula muntu ya Nzambi na ntangu ya mpasi. Nzambi me songa Yobi nde yandi ke na mfunu ve kuzaba sambu na nki bampasi ke kwisa.

Nzambi kele kwikama, ti Yandi kele na lukanu ya mbote sambu na beto, bantu na Yandi. Kana beto zaba Yandi mbote, beto zaba nde beto lenda tula ntima na Yandi, mpi kumisa zina na Yandi, ata na mambote, ata na bampasi.

Devoir mono ke pesa beno bakristo mposo yai, yo yai : Konso lumbu, kutula ntima na Nzambi ata konso mambu kwisila nge, ata ya mbote, ata ya mpasi. Kumisa zina na Yandi konso lumbu, ata konso mambu kwisila nge. Nzambi na beto me lunga kubaka lukumu konso lumbu.

### **Kubinga bana ya me tula na Yesu ntete ve :**

Kansi, kana nge me tula ntima na Yesu ntete ve tii ntangu yai, zaba nde, nge kele na makambo ti Nzambi. Kukungisa diaka ve.

Kukanga ntima na nge ve. Kwisa na Yesu bubu. Mono ta vanda na kiese kusadisa nge. Kaka kwisa na mono na nima ya ecodim, to vanda na bakiti yai awa bonso kidimbu ya ke songa beto nde nge ke sosa lusadisu.

**Lombilu :**

Nzambi, beto me manisa kulonguka mpila nge tesaka Yobi. Sadisa beto

~~yonso kuvanda kwikama na Nge~~

**Atasio, Moniteur!**

Kana nge me manisa kulonga mukanda yai, vutula yo ti mukanda ya bafoto ya kwenda nzila mosi ti yo. Vutula yonso zole na Centre des Matériels de Ministères pour Chaque Enfant, ebuna bo ta defisa nge diaka matériels ya mpa.

Kana nge kele fidel kuvutula matériels, ebuna nge lenda kuzwa konso ntangu matériel ya mpa sambu na kulonga bana na nge. Yo ta sadisa nge ti dibundu na nge. Yo ta sadisa Dibundu ya Yesu ya mvimba mpi, sambu na nima ya nge, bantu ya nkaka ta zaba kusadila mukanda yai.

**Nzambi sakumuna nge !**

*Baverse ya bana ta longuka na baleso yai :*

## ***Yakobo 5 :9-11***

***9 Bampangi, beno lenda  
bokuta ve na kati na  
beno na beno, mbaimbai  
Nzambi ta pesa beno  
ndola.***

***Zuzi ke vingila beno !***

***10 Bampangi,  
beno yindula baprofete  
yina vandaka kutuba na  
zina ya Mfumumu Nzambi.  
Beno baka mbandu na  
bo,  
sambu bo kangaka  
ntima na bampasi na bo.***

***11 Beto ke bingaka bo,  
'Bantu ya kiese', sambu  
bo kangaka ntima.  
Beno me waka nki  
mutindu Yobi kangaka  
ntima,  
ebuna beno zaba nki  
mambu Mfumu Nzambi  
salaka yandi na nsuka-  
nsuka, sambu Mfumu  
Nzambi ke wilaka bantu  
mawa.                      Yakobo 5 :9-11***